

ЧЫРВОНААРМЕЙСКАЯ, 9

ПАТЭНЦЫЯЛ — МАГУТНЫ

Міхаіл Мясніковіч — пра Магілёўскую вобласць

Старшыня Савета Рэспублікі Нацыянальнага сходу Беларусі Міхаіл МЯСНІКОВІЧ прыняў удзел ва ўрачыстым мерапрыемстве, прысвечаным 80-годдзю Магілёўскай вобласці. Спікер верхняй палаты парламента ўручыў старшыні Магілёўскага аблвыканкама Уладзіміру Даманеўскаму Падзяку Прэзідэнта Рэспублікі Беларусь працаўнікам Магілёўскай вобласці за значны ўклад ва ўмацаванне беларускай дзяржаўнасці і ў сувязі з 80-годдзем з дня ўтварэння вобласці.



«Магілёўская вобласць сёння ўпэўнена глядзіць у будучыню. На тэрыторыі рэгіёна рэалізуюцца сур'ёзныя прамысловыя, інавацыйныя праекты. Масштабная мадэрнізацыя працягваецца на «Белшыне». Рэалізуецца праект па вытворчасці новых відаў тканін на прадпрыемстве «Магатэкс». «Магілёўхімвалакно» будзе комплекс па вытворчасці поліэфірнай прадукцыі. І пералік можна прадоўжыць. Гэта сведчыць аб тым, што ў рэгіёне магутны патэнцыял і добрыя перспектывы для развіцця», — заявіў старшыня Савета Рэспублікі.

Таксама Міхаіл Мясніковіч азнаёміўся з ходам капітальнага рамонт Палаца культуры, наведваў корпус Беларуска-Расійскага ўніверсітэта, які будзецца. Будаўнічыя работы на новым корпусе адноўленыя з 1 студзеня гэтага года. Ужо цалкам закрыты яго контур і пачаліся некаторыя апрацоўчыя работы ўнутры дзевяціпавярховага будынка. А з надыходам цяпла пачнецца аздабленне фасада. Вырашаецца таксама пытанне будаўніцтва і пад'вядзення сюды інжынерных сетак.

Міхаіл Мясніковіч парэкамендаваў кіраўніцтву вобласці і горада звярнуць асаблівую ўвагу на гэты важны сацыяльны аб'ект, па магчымасці паскорыць тут будаўнічыя работы, каб забяспечыць увод яго ў эксплуатацыю ў намечаныя тэрміны. БРУ стане адной з пляцовак правядзення ў Магілёве ў верасні 2018 года V Форуму рэгіёнаў Беларусі і Расіі.

У МІНСК, НА ФОРУМ

Віцэ-спікер пра імплементацыю Мэт устойлівага развіцця

Каля 25 краін пацвердзілі ўдзел у Рэгіянальным форуме нацыянальных каардынатораў па Мэтах устойлівага развіцця (МУР) у Мінску. Пра гэта ў інтэрв'ю тэлеканалу АНТ заявіла намеснік старшыні Савета Рэспублікі Нацыянальнага сходу Беларусі, нацыянальны каардынатар па дасягненні МУР Мар'яна Шчоткіна.

Рэгіянальны форум нацыянальных каардынатораў па дасягненні Мэт устойлівага развіцця пройдзе ў Мінску 21–22 лютага гэтага года. Чакаецца, што форум наведзе першы намеснік Генеральнага сакратара ААН Аміна Махамед. Сярод дзяржаў, якія выказалі зацікаўленасць ва ўдзеле ў форуме, — Германія. Пытанні па дасягненні МУР і магчымасці партнёрства ў гэтай сферы абмяркоўваліся падчас нядаўняга візіту беларускай дэлегацыі на чале з Мар'янай Шчоткінай у ФРГ.

Беларусь ужо распачала работу па імплементацыі МУР на нацыянальным узроўні. Сфарміравана архітэктура кіравання працэсам па дасягненні 17 мэт Парадку-2030. Вядзецца работа па каардынацыі намаганняў дзяржаўнага сектара, бізнесу, грамадскіх аб'яднанняў, усяго насельніцтва.

ДА ЛЮДЗЕЙ — З ДУШОЙ

Сенатар правёў асабістыя прыёмы грамадзян

Старшыня Пастаяннай камісіі Савета Рэспублікі па эканоміцы, бюджэце і фінансах Уладзімір Панцюхоў правёў асабістыя прыёмы грамадзян у Чэрыкаўскім раёнах.

Заяўнікі ўзнімалі пытанні аднаўляльнай энергетыкі, будаўніцтва фатаэлектрычнай станцыі, выкарыстання памяшканняў сацыяльна-дзяржаўнага жыллага фонду, вулічнага асвятлення тэрыторыі ў начны час, а таксама пенсійнага забеспячэння. Парламентарыем дадзены адпаведныя тлумачэнні, асобныя пытанні ўзяты на кантроль.

Вераніка ПУСТАВІТ.

ВЫБАРЫ-2018: ПЫТАННЕ З НАГОДЫ

ХТО ЁН — АБРАННІК НАРОДА?

Мікалай ГЛЕБАЎ, слесар аварыйна-аднаўленчых работ цэха № 9 Мазырскага нафтаперапрацоўчага завода:

— Будучы дэпутат мясцовых органаў улады, па-першае, павінен мець самавалоданне. Для мяне гэта значыць — кантроль эмоцый і адсутнасць шкодных звычак. Безумоўна, яму спатрэбяцца камунікабельнасць у спалучэнні з клапатлівасцю і добразычлівасцю. Адказнасць — абавязкова. Дэпутат павінен разумець, што нясе адказнасць не толькі за свае дзеянні, але і за наступствы тых памылак, якія здзейснілі яго папярэднікі. Пры гэтым важна фарміраваць у выбаршчыкаў і калектыўную адказнасць за акругу, бо праблемы на месцах можна вырашаць, толькі аб'яднаўшы намаганні. Хацелася б, каб дэпутат меў досвед кіравання.

Што датычыцца праблем, якія сёння актуальныя для Мазыра, — тут адназначна не хапае агульнадаступнай фізкультурна-аздараўленчай базы. На гэты момант у горадзе пражывае каля 110 тысяч жыхароў, але гарадскі басейн працяглы час знаходзіцца на рамонце. У горадзе ёсць гатовыя спартыўныя пляцоўкі, у якія былі ўкладзены немалыя фінансавыя сродкі, але цяпер многія з іх — у аварыйным стане. У дварах густанаселеных раёнаў недастаткова пляцовак для гульнявых відаў спорту. Гэтую праблему трэба вырашыць тым, хто будзе абраны ў мясцовыя Саветы.

Валянцін ІВАНОЎ, ваенны пенсіянер, жыхар Магілёва:

— Дэпутат павінен быць у першую чаргу сумленным і простым, каб з ім было лёгка знайсці агульную мову. Людзей часцей за ўсё турбуюць пытанні ЖКГ і стан дарог. Яны хочуць палепшыць якасць свайго жыцця. І дэпутат павінен ім у гэтым дапамагць. Я не вельмі прывык скардзіцца, у тым ліку і дэпутатам, але аднойчы сутыкнуўся з вельмі непрыемным

18 лютага адбудуцца выбары ў мясцовыя Саветы дэпутатаў.

Мы пацікавіліся ў нашых чытачоў, якімі якасцямі, на іх думку, павінен валодаць дэпутат мясцовых Саветаў і якія праблемы яму неабходна вырашаць?

прыкладам. Як жыхар Чапаеўкі (ёсць у Магілёве такі мікрараён), я паставіў свой подпіс пад калектыўным зваротам да нашага дэпутата з просьбай дапамагчы заасфальтаваць дарогу. Але цэлы год прайшоў упустую — адказу мы так і не дачакаліся. Пытанне вырашылася толькі з цягам часу, калі на гэту праблему звярнулі ўвагу гарадскія ўлады. А вось прыкрасць ад такога стаўлення да сваіх выбаршчыкаў засталася. Калі чалавек бярэ на сябе адказнасць вырашаць людскія пытанні, ён павінен быць паслядоўным і ісці да канца. Інакш проста дыскрэдытуе само званне дэпутата.

Наталля ЛІПСКАЯ, галоўны бухгалтар будаўнічай кампаніі ААТ «Палессежылбуд», г. Брэст:

— Чалавек, які прымае рашэнне стаць дэпутатам мясцовага Савета, павінен адпавядаць многім патрабаванням. Бо, скажам, прадстаўніцтва ў абласным Савеце азначае, што з работніка або кіраўніка таго ці іншага калектыву чалавек у пэўным сэнсе ператвараецца ў асобу публічную альбо нават медыйную. Тое ж самае можна сказаць пра раённы Савет нават невялікага раёна. Там дэпутат заўсёды навідавоку ў сваіх выбаршчыкаў. Калі за цябе прагаласавала шмат людзей, гэта абавязвае да бездакорнасці ў паводзінах, да ўмення выстройваць дыялог з любым наведвальнікам, да кампетэнтнасці ў пытаннях заканадаўства, бюджэтнай палітыкі, праблем свайго рэгіёна. Калі такіх ведаў не хапае, цяпер ёсць разнастайныя магчымасці іх атрымаць. Было б толькі жаданне.

Дэпутат павінен быць у курсе праблем сваіх выбаршчыкаў, і калі не ўда-

ецца іх вырашыць, трэба хоць бы мець смеласць уздымаць гэтыя пытанні, агучваць праблемы, што пазней можа паслужыць штуршком да іх вырашэння. Не павінны забываць народныя абраннікі, што ў іх ёсць такая форма стасункаў з выканаўчай уладай, як дэпутацкі запіт. Наколькі я ведаю, ім актыўна карыстаюцца дэпутаты парламента, а вось мясцовыя абраннікі рабіць гэта часам саромеюцца. А дарэмна.

Ганна ЮНЧЫЦ, студэнтка Інстытута журналістыкі БДУ:

— Дзеля парадку залезла ў Google і жахнулася ад свайго няведання ўсіх патрабаванняў выбарчага працэсу, у прыватнасці, таго, што дэпутаты ў мясцовыя Саветы абіраюцца тэрмінам на чатыры гады. Атрымліваецца, што вось ужо чатыры гады я не маю ўяўлення пра дэпутата, які ўпаўнаважаны прадстаўляць інтарэсы жыхароў маёй акругі, не ведаю, чым ён займаецца, якая яго дзейнасць — кропкавая ці маштабная...

Але калі б мне далі магчымасць «зляпіць» свайго ідэальнага дэпутата, я б надзяліла яго ўменнем слухаць і выбіраць рацыянальнае. Мне хацелася б бачыць упартасць і жаданне не столькі спадабацца народу, колькі зрабіць лепшай сваю акругу. Кажуць, аб добрых справах не заўсёды варта крычаць. Дык вось, я лічу, што варта! Каб людзі не страчвалі веру ў сваіх абраннікаў і не думалі, што навокал нічога не робіцца.

Няхай дэпутат вырашае як дробныя праблемы, пачынаючы з пандусаў і ўстановак дзіцячых пляцовак, так і больш маштабныя, такія, як ушчыльненне кварталаў жылымі дамамі або знос цалкам прыдатных для эксплуатацыі памяшканняў.

А я хачу быць упэўненай, што работа ідзе, і мы не стаім на месцы. Тады наступны раз, магчыма, не давядзецца казаць пра нейкія «ідэальныя вобразы», бо побач будуць рэальныя.

Уладзіслаў ЛУКАШЭВІЧ.

З ВЫЕЗДАМ НА МЕСЦА

БАЛАНС ІНТАРЭСАЎ

Канкурэнцыя паміж гандлёвымі сеткамі ў сельскай мясцовасці абвастраецца?

Савет па ўзаемадзеянні органаў мясцовага самакіравання пры Савеце Рэспублікі Нацыянальнага сходу Беларусі і Праўленне Белкаапсаюза напярэдадні наведалі Пастаўскі раён і правялі сумеснае пасяджэнне. На парадку дня былі пытанні эфектыўнасці абслугоўвання сельскага насельніцтва і канкурэнтаздольнасці арганізацый спажывакоў.

Падчас наведвання гандлёвых кропак старшыня праўлення Белкаапсаюза Валерый ІВАНОЎ адзначыў, што для насельніцтва вельмі важныя тыя формы і традыцыйны асартымент тавараў, якія прапануе кампанія ў сваёй гандлёвай сетцы. «Мы вырабляем натуральныя прадукты харчавання з адсутнасцю хімічных дабавак. Па цэнах таксама не саступаем сваім канкурэнтам. Я лічу: больш за 200 такіх буйных гандлёвых кропак па краіне — гэта не ўсё, на што мы здольныя», — адзначыў Валерый Іваноў. Паводле яго слоў, за апошнія гады рэзка змяніўся фармат гандлю ў крамах. «Мы адаптуемся пад патрэбы пакупніка як інтэр'ерам, так і якасцю. Увесь асартымент нашых буйных крамаў прысутнічае ў любым гандлёвым пункце ў сельскай мясцовасці. Нягледзячы на тое, што часта ўтрыманне гандлёвых пунктаў у некаторых сельскіх раёнах стратнае, знаходзім спосаб кампенсавання гэтых момантаў. У нас ёсць і такая форма работы, як выязны гандаль і гандаль па замове», — дадаў Валерый Іваноў. Пры гэтым, кажучы пра канкурэнцыю з іншымі, прыватнымі гандлёвымі сеткамі, якія паспелі ўжо ўкараніцца ў краіне, Валерый Іваноў адзначыў, што наяўнасць іншых гульцоў на рынку падганяе Белкаапсаюз да больш эфектыўных формаў работы.

У сваю чаргу прыватныя буйныя гандлёвыя сеткі настроены на развіццё партнёрскіх адносін з Белкаапсаюзам. Прадстаўнікоў бізнесу таксама запрасілі прыняць удзел у сумесным пасяджэнні Савета па ўзаемадзеянні органаў

мясцовага самакіравання. Па словах аперацыйнага дырэктара гандлёвай сеткі «Еўраопт» Уладлена АТРОШКІНА, яго кампанія разлічвае менавіта на партнёрства. «Мы перайшлі да прапрацоўкі канкрэтных кірункаў. Зможам супрацоўнічаць у рэгіёнах, дзе Белкаапсаюз з аб'ектыўных прычын нязручна працаваць», — сказаў Уладлен Атрошкін. Гэта задача перад гандлёвай сеткай «Еўраопт» стаіць ужо ў 2018 годзе.

«Нам патрэбна не канкурэнцыя, а партнёрства, — выказаў сваё меркаванне старшыня савета дырэктараў кампаніі «Тытунь-інвест» Павел ТАПУЗІДЗІС. Яго кампанія ўжо рэалізуе праект па комплексным гандлёвым абслугоўванні насельніцтва ў сельскай мясцовасці ў Шклоўскім раёне сумесна з Белкаапсаюзам.

Падчас сумеснага пасяджэння старшыня Савета Рэспублікі Міхаіл МЯСНІКОВІЧ падкрэсліў, што ў гандлёвым абслугоўванні сельскага насельніцтва намячаецца сур'ёзная канкурэнцыя. «Пры гэтым шматлікія сеткавікі пры арганізацыі гандлёвага абслугоўвання ў рэгіёнах арыентуюцца на раённыя цэнтры, дзе ўзровень даходаў насельніцтва вышэйшы», — дадаў ён. Кіраўнік Савета Рэспублікі падкрэсліў, што не варта забываць і пра жыхароў хутароў і аддаленых вёсак. Гэтыя пытанні павінны вырашацца ў тым ліку Саветаў дэпутатаў, выканкамамі.

«Неабходна шукаць магчымасці, каб спажывакоў абслугоўвала беларускімі прадуктамі, — заўважыў старшыня Пастаяннай камісіі Савета Рэспублікі па рэгіянальнай палітыцы і мясцовым самакіраванні Аляксандр ПАПКОЎ. — Яна павінна стаць пасярэднікам паміж вытворцамі сельскагаспадарчай прадукцыі і рынкам. Трэба наладжваць цэхі перапрацоўкі, ствараць новыя працоўныя месцы, зніжаць сабекошт прадукцыі».

Ілья КРЫЖЭВІЧ.

ЗВЯЗДА